



QORTI TA' L-APPELL KRIMINALI

(Sede Inferjuri)

ONOR. IMHALLEF DR EDWINA GRIMA LLD

Seduta tad-29 ta' Novembru, 2018

Appell Kriminali Numru. 310/2017

Il-Pulizija

v.

Nazzareno Zarb

Il-Qorti,

Rat l-imputazzjonijiet migjuba mill-Pulizija Ezekuttiva kontra Nazzareno Zarb akkuzat talli nhar-is 17 ta' Marzu 2017 u fix-xhur ta' qabel kif ukoll fi żminijiet differenti ġewwa Birżebbugia:

(i) Ikkaguna biża li ser tintuża vjolenza kontra Amanda Etraplsi, Kylie Etraplsi, Emeton Galea u Renson Zarb jew kontra l-proprjeta' tagħha jew kontra l-persuna jew il-proprjeta' ta' xi ħadd mill-axxendenti jew dixxendenti ta' l-imsemmija persuna, aħwa subien jew bniet jew xi persuna msemmija fl-artikolu 222(1);

(ii) Ġab ruħu b'mod li kien jew li missu jkun jaf li kien ser jagħti fastidju lil Amanda Etraplsi;

(iii) Insolenta jew hedded lil Amanda Etraplsi jew jekk kien ipprovokat, ingurja b'mod li ħareġ barra mill-limitu tal-provokazzjoni;

(iv) Wettaq delitt fil-preżenza tal-minuri;

Il-Qorti giet mitluba tipprovdi għas-sigurta' tal-persuna Amanda Etraplsi jew sabiex jinżamm il-bon ordni pubbliku skond il-provedimenti tal-Art 383 u 412C Kap 9 tal-Kodiċi Kriminali.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-28 ta' Ġunju 2017 li permezz tagħha, wara li rat l-Artikoli 251A(1)(b), 251B(1), 251H(d), 339(1)(3), 383 u 412C tal-Kapitolu 9 tal-Liġijiet ta' Malta sabiet lill-imsemmi Nazzareno Zarb ħati tal-ewwel tlett imputazzjonijiet filwaqt li lliberatu mill-aħħar imputazzjoni u minflok għaddiet biex tinfliggi piena, ordnat il-hrug ta' Ordni ta' Probation għal żmien tlett snin kif ukoll il-ħrug ta' Ordni ta' Protezzjoni favur Amanda Etraplsi għal tlett snin ai termini tal-artikolu 412C tal-Kodici Kriminali flimkien ma' Ordni ta' Trattament ai termini tal-artikolu 412D, ukoll għal żmien tlett snin.

Rat ir-rikors ta' l-appell ta' l-imsemmi Nazzareno Zarb ipprezentat fil-5 ta' Lulju 2017¹ li permezz tiegħu talab li din il-Qorti tirrifirma s-sentenza appellata billi tikkonfermah fejn hu gie illiberat mir-raba akkuża filwaqt li tirrevoka s-sejbien ta' ħtija għal-bqija tal-akkużi u ta' kwalunkwe piena kif imposta.

Rat l-atti u d-dokumenti kollha tal-kawza.

Rat il-fedina penali aġġornata tal-appellant esebita mill-prosekuzzjoni fuq ordni tal-Qorti.

Rat illi l-aggravji tal-appellant huwa s-segwenti:

1. Ma kienx hemm l-elementi tar-reati dedotti.

Ir-reat previst fl-Artiklu 251B (1) tal-Kodici Kriminali jirreferi għall-biza partikulari. Meta xehdet Amanda Etraplsi u anke r-rapport li kienet tat, hija qatt ma qalet illi bezgħet illi kien se jkun hemm xi vjolenza fizika fuqha. Anzi qalet illi Nazzareno Zarb kien johrog sikkina iqieghdilha fuq il-mejda u jghidilha "Tini inti jekk jidhirlek". Naturalment hija ma kienitx tagħmel hekk pero' qatt ma qabad dik is-sikkina u biha hedded lilha. Allura fejn kienet din il-biza tal-vjolenza?

Waq t il-proceduri Nazzareno Zarb esibixxa kwantità ta' messaggi fuq Facebook fejn Amanda turi illi mhux talli ma tibzax minn Nazzareno Zarb, imma saħansitra tisfidah. Per ezempju, taf kemm ihobb it-tfal u biex twegghu tghidlu illi issa irranga meta kibru mat-ifal taz-zwieg u għat-tfal li għandu minnha jstenna u "mhux bizzejjed li għandu ir-ritratti tagħhom? X' irid izjed?".

Dan meta kien magħruf illi Amanda kienet qieghda Merħba Bik u kieku Nazzareno Zarb ried jagħmlilha xi haga kien certament jaf fejn se jsibha. Pero' ma kien l-ebda sitwazzjoni bħal din.

Il-kolmo huwa illi meta telqet mid-dar fejn kienet tghix qrib Nazzareno Zarb, ma marritx minhabba li saret xi vjolenza fuqha jew bit-twerwir, imma għaliex kienet xebgħet mill-attitudni tiegħu fuq l-aspetti sesswali. Għalhekk l-elementi tar-reat u tal-vjolenza ma kienux jirrizultaw sodisfacentement.

¹ Folio 69 tal-atti proċesswali.

Ghandu jinghad ukoll illi hadd minn nies imsemmijin fl-ewwel akkuza, cioe' Kylie Etrapilsi, Ementon Galea u Ranson Zarb ma ngiebu biex jixhdu b' xi mod quddiem il-Qrati.

2. Ma jezistix l-element illi gab ruhu b' mod illi ta' fastidju lil Amanda Etrapilsi. Il-prosekuzzjoni bl-ebda mod ma indikat liema huwa il-fatt illi hu ta' fastidju lil Amanda. Il-fatt illi tnejn minn nies illi qeghdin f' relazzjoni bejniethom ma jfissirx illi allura jekk ikollhom xi ftit inkejja fuq is-sess u xi argument, dak kien ifisser illi qiegħed jagħtiha fastidju. Il-harassment, il-kuncett tiegħu huwa ferm differenti. Allahares kellha tingħata din l-interpretazzjoni għaliex kull mara illi jkollha argument mar-ragel tista' tagħmel rapport taht l-Artiklu 251 A (1) (B) tal-Kodici Kriminali.

3. Ma giex specifikat liema kien l-insult jew it-theddid illi sar lil Amanda Etrapilsi. La theddid u lanqas insulti. Kien ikun hemm argument bejniethom u daqs li kieku kienu mizzewgin, imma dawn ma jgibux ir-responsabbilta' kriminali. Kieku kienu mizzewgin bejniethom allura kien ikun hemm ir-ragunijiet għall-aspett Civili imma mhux għall-aspett Kriminali.

4. Dwar il-piena jew trattament.

Għalhekk mill-kompless kollu, waqt illi l-Qorti kienet ma imponiet l-ebda piena karcerarja ma kienx hemm ragunijiet għala l-istess Qorti kellha ssib il-ħtija tar-reati kif dedotti. Umbagħad il-kwadru kollu juri li din kienet sitwazzjoni tipika ta' mara li xebgħet minn ragel, u tivvinta minn kollox biex tagħti ragun lilha nfisha għala kienet qed titbiegħed minnu.

Tipici huma l-kummenti tagħha fuq facebook esebit mill-appellanti li juru li niedet il-liberta' tagħha u mhux li joqgħod jindahlilha.

Għalhekk ma kien hemm bzonn l-ebda trattament għall-esponenti.

Rat illi matul is-seduta tal-20 ta' Settembru 2018, l-appellant ressaq aggravju ulterjuri dwar n-nullita' tas-sentenza appellata meta jilmonta illi s-sentenza kienet nieqsa mill-fatti li dwarhom l-Ewwel Qorti sabet ħtija. L-appellant jikkontendi illi l-aggravju gie sollevat tardivament għaliex meta ingħatat is-sentenza huwa ma kellux kopja a disposizzjoni tiegħu u b'hekk ma kienx jaf il-kontenut tagħha.

Rat illi matul l-istess seduta l-Qorti ikkonċediet żmien lill-Avukat Ġenerali sabiex jagħmel nota fir-rigward tal-aggravju ta' nullita' kif debitament imqajjem, liema nota għet ipprezentata nhar l-10 ta' Ottubru 2018².

Semgħet it-trattazzjoni limitatament fir-rigward tal-aggravju tan-nullita tas-sentenza appellata.

² Folio 79 ta-atti processwali.

Ikkunsidrat:

Permezz ta' dan l-aggravju sollevat l-appellant qiegħed isostni li s-sentenza appellata hija nulla u dan għaliex ma gewx osservati r-rekwiziti rikjesti *ad validitatem* fl-artikolu 382 tal-Kapitolu 9 tal-Ligijiet ta' Malta meta l-Ewwel Qorti ma semmietx il-fatti li fuqhom kienet qed tigi imsejsa l-kundanna kontra l-appellant.

Illi l-artikolu 382 tal-Kodici Kriminali li jittratta speċifikament x'għandu jkun fiha sentenza *ad validitatem* jiddisponi s-segwenti:

"Il-Qorti, meta tagħti s-sentenza kontra l-imputat, għandha tgħid il-fatti li tagħhom dan ikun gie misjub ħati, tagħti l-piena u ssemmi l-artikolu ta' dan il-Kodici jew ta' kull ligi oħra li tkun tikkontempla r-reat".

Illi jekk wieħed janalizza l-korp tas-sentenza in kwistjoni jidher illi l-ewwel Qorti rriproduċiet l-akkużi kif debitament miġjuba kontra l-appellant u sussegwentement wara li ddikjarat li rat id-dokumenti kollha eżebiti, l-atti kollha tal-kawża u li semgħet il-partijiet, ipproċediet sabiex tikkwota l-artikoli tal-ligi applikabbli għall-akkużi mertu tal-kaz, sewgieta imbagħad bid-*decide*. Is-sentenza hija nieqsa mill-motivazzjonijiet li madanakollu ma għandhomx jigu imfixxkla mal-fatti tal-kaz imsemmija fl-artikolu tal-ligi hawn fuq iccitat.

Issa kif jirriżulta mill-ġurisprudenza nostrana kopjuża fuq dan is-sugġett partikolari, it-tifsira li l-artikolu 382 jagħti għall-fatti ma tirreferix għall-mertu per se jew għal taqsira tal-fatti bħalma nsibu fir-rekwiziti tal-appell skond dak dispot fl-artikolu 419 tal-Kap 9 tal-Ligijiet ta' Malta, iżda tirreferi aktar speċifikament għall-ħtieġa tan-ness ċar bejn il-fatti u d-dikjarazzjoni tas-sejbien ta' ħtija jew ta' liberazzjoni. Allura dak li huwa rikjest huwa li l-Ewwel Qorti tkun ċara meta tippronuzja ruħha dwar fejn l-imputat ikun instab ħati jew fejn ikun gie liberat u dwar liema akkużi.

"Il-fatti li l-artikolu 382 jirreferi għalihom huma l-fatti tar-reat u mhux, kif jippretendi l-appellant, il-fatti li jiggustifikaw il-kundanna ossia l-motivazzjoni. Fis-sentenza appellata l-fatti tar-reat huma effettivament elenkati fil-bidu nett. L-ewwel Qorti mbagħad għaddiet biex telenka l-artikoli tal-ligi relattivi għal dawk ir-reati kollha u ddikjaratu ħati wara li qalet li kienet semgħet ix-xhieda kollha u ezaminat id-dokumenti esibiti. Dak li kellha f'mohha l-ewwel Qorti huwa car, cioe` li kienet qed issib il-ħtija għall-imputazzjonijiet kollha peress li ma għamlet l-ebda kwalifika, u wieħed m'għandux għalfejn janalizza s-sentenza biex jipprova jiddetermina ta' x'hiex hija kienet qed issib lill-appellant ħati³."

³ Il-Pulizija vs Elton Abela deċiża (Imħallef David Scicluna) mill-Qorti tal-Appell Kriminali 28/01/2005.

L-istess hsieb kellha din il-Qorti fis-sentenza fl-ismijiet Pulizija vs Keith Pace⁴:

“Kif gie ritenut f’gurisprudenza kostanti sentenza tal-Qorti tal-Magistrati bhala Qorti ta’ Gudikatura Kriminali li ma jkunx fiha dikjarazzjoni ta’ liema fatti sabet lill-imputat hati, jew meta minnha ma jirrizultax car ta’ x’hiex l-appellant gie misjub hati, jew meta f’ kaz ta’ imputazzjonijiet alternattivi, l-Qorti tiddikjara lill-imputat hati bla ma tghid ta’ liema miz-zewg imputazzjonijiet hu hati u ghalhekk jigi li l-Qorti ma qalitx ta’ x’hiex sabet lill-imputat hati, jew meta ma tghid xejn dwar akkuza partikolari, hija nulla u jekk il-kawza tigi appellata, il-Qorti tal-Appell tiddikjara n-nullita’ tas-sentenza.

Meta s-sentenza originali tkun miktuba fuq ic-citazzjoni li fuqha jkun hemm riprodotti l-fatti u mis-sentenza kif redatta ma jkunx hemm dubju dwar liema fatti jkun gie misjub hati l-imputat, il-formalizmu ma hemmx postu u ghandha tigi salvata s-sentenza, pero’ dan ma hux il-kaz, ghax hawn si tratta ta’ sentenza motivata u mhux miktuba fuq il-kopja tal-komparixxi li jkollha l-Qorti bhal kif jigri kwazi dejjem fil-kawzi li jinstemghu bil-procedura sommarja, u proprju hemm id-dubji fuq imsemmija”.

B’hekk kemm fid-dawl tal-gurisprudenza u anki fid-dawl tal-fatt li minn qari tas-sentenza appellata huwa evidenti dwar liema ‘fatti’ l-appellant gie misjub hati u minn liema huwa gie illiberat, u fid-dawl ukoll tal-fatt illi ma jidhirx li hemm xi rekwiżit iehor mehtieg *ad validatem* mankanti, dan l-aggravju qed jigi michud.

Għaldaqstant din il-Qorti taqta’ u tiddeciedi billi tichad l-aggravju dwar in-nullita tas-sentenza appellata u tordna l-prosegwiment tas-smigh tal-appell fuq l-aggravji l-ohra sollevati mill-appellant.

(ft) Imhalled

Vera Kopja

Joyce Agius

Deputat Registratur

< Sentenza In Parte >

⁴ Deciża nhar il-5 ta’ Mejju 2005 mill-Qorti tal-Appell Kriminali ippreseduta mill-Imhalled Joe Galea Debono. Ara wkoll is-sentenza fl-ismijiet Pulizija vs Grazio Scicluna deciża mill-Qorti tal-Appell Kriminali nhar it-18 ta’ Marzu 2004 kif ukoll Pulizija vs Justin Gambin deciża mill-Imhalled Lawrence Quintano nhar it-2 ta’ Lulju 2012.